

# AHJAR GHASFUR F'IDI...

Radjodramm Soċjali ta' VIC. APAP

ORSLA: X'għandek Ton, qieghda narak imhasseb u bil-geddum?

TONINU: Ma, wiehed minn ħbiebi sa jagħmel *party* għax sa jagħlaq sbatax-il sena.

ORSLA: Naf xi trid tghid: jien qatt ma nagħmillek xejn.

TONINU: Mhux għalhekk, ma.

ORSLA: Kieku jien ukoll nixtieq nagħmillek hafna affarijiet ... imma, kif taf int, ix-xliet tiegħi ma jlahhaqx.

TONINU: Mhux għaliex il-ħabib tiegħi sa jkollu *party* li għandi qalbi sewda. Ma nistax immur bhal shabi l-oħra għall-festa li sa jagħmel.

ORSLA: Ghala? Ma stidnekk, ibni?

TONINU: Stedinni kieku, imma ma nistax immur.

ORSLA: La stiednek għala ma tmurx? M'għandek xi jzommok.

TONINU: Kif tridni mmur, ma? Immur bil-ġakketta u l-pullover ta' l-iskola?

ORSLA: Biex ksibthomlok, qed ikolli nhallas tagħhom bit-tant fil-ġimgħa, ibni.

TONINU: Naf, ma, naf. Imma m'iniex sa niðher quddiem ħbiebi għall-festa ta' John bl-uniformi ta' l-iskola. Biżżejjed niskartahom nhar ta' Hadd biex ma jarawnix liebes dejjem l-istess.

ORSLA: U fejn sa joqogħdu jagħtu kas ħbiebek ta' xi tkun liebes!

TONINU: Barra minn hekk, hemm haġ'oħra wkoll.

ORSLA: Emminni Toninu, kemm issewwidli qalbi meta nisimgħek titkellem hekk. Ghidli: x'hemm haġ'oħra?

TONINU: Shabi kollha bil-flus fil-but għax jahdmu. Jien biss dejjem narmi l-ġhaks.

ORSLA: L-oħrajn għandhom 'il missierhom għadu ħaj. Int trid taħdem għalik ommok.

TONINU: M'iniex qieghed ingerger għalik. Lanqas ighaddili dal-ħsieb minn moħħi. . . imma ma narax il-mument li nibda naħdem jien ukoll.

ORSLA: 'Il quddiem, tibżax, għad tkun taħdem int ukoll.

TONINU: 'Il quddiem, 'il quddiem! Għax ma nsibx xi post fejn naħdem u nitlaq mill-iskola.

ORSLA: X'inti tghid, ibni? Ara, ifhimni x'sa ngħidlek: kieku kellek titlaq l-iskola u tibda taħdem, għalija kien ikun aħjar għax iko'li min iġib xi sold għad-dar.

TONINU: (*jaqtgħelha kliemha*) Mela naq'blu!

ORSLA: Ħallini nkompli, ibni. Bħalma għidtlek, jekk naħdmu t-tnejn jkun aħjar. Imma għidli ftit: bħalissa x'post tista' ssib, għad għandek sittax-il sena?

TONINU: Mhux dejjem xi ħaġa? Aħjar mix-xejn.

ORSLA: M'intix thares fil-bogħod, ibni. Fuq kollox, moħħok jagħtik għall-istudju u sejjer tajjeb hafna fl-iskola.

TONINU: Mur ara kemm sa tiswieli skola iktar milli naf! Il-lum u sena oħra l-istess!

ORSLA: Tiswielek, ibni. 'Il quddiem tkun tista' ssib post tajjeb u ma jkun jonqsok xejn. Bl-iskola li għandek ma tista' qatt issib impieg suret in-nies.

TONINU: Biex tkun tafha, ma: issa għamilt f'qalbi mmur l-iskola. Ukoll jekk nibqa' mmur, mhu sa jiswieli għalxejn. Moħħi m'għadux aktar fl-istudju.

ORSLA: M'iniex tal-fehma li titlaq mill-iskola. Taf li qatt ma gem-gimtlek fuq xejn. Fe'n ili nistinka s-snin biex irrabbik sewwa, inkompli ftit iehor sakemm narak imlahħaq kif jixraqlek fil-ħajja.

TONINU: Kliemek sabiħ, ma. Imma taf għal min ighodd? Għal min ma jagħmilha ma' hadd, bħalek; għal min id-dinja tiegħu twassal biss erba' passi: mid-dar sal-knisja u lura. Jien, ma, irrid inkun bħal haddiehor, b'xi ħaġa tal-flus fil-but nhar ta' Ħadd u b'libsa li ma nħammarx wiċċi nidher biha quddiem hbiebi.

ORSLA: Jekk tkompli tistudja hekk għad tkun.

TONINU: Aħjar għasfur f'idi minn mija fl-ajru, nismagħhom ighidu. U hekk sa nagħmel. Minn għada stess infittex impieg, ikun xi jkun, u naħtfu b'idejja t-tnejn.

\* \* \*

PAWLU: Xtaqt kieku sibt wiehed li jinqala' għall-*book-keeping* biex għallanqas ikun jaf iżommli l-kontijiet; imma, xi trid

taghmel, l-aqwa li taf bl-Ingliż u tkun tista' titkellem ma' dawk li jidhlu fil-ħanut.

TONINU: Naghmel mill-aħjar biex naqdik.

PAWLU: Jaqbillek. Gew hafna oħrajn biex jidhlu mieghi, uħud minnhom b'ċertifikati tajba tal-G.C.E. Kont inkun moqdi tajjeb ferm b'wiehed minnhom, imma, ngħidhielek, kollha laħqu għalqu t-tmintax-il sena. Daż-żmien marbutin bil-liġi tal-pagi skond l-età. Allura jaqbilli nżomm lilek.

TONINU: Minni ma jkolllokx mniex tgemgem. Issa tara.

PAWLU: Ilkoll hekk tgħidu. Issa l-hinijiet tieghi tafhom?

TONINU: Le, għadek ma għidthomliex.

PAWLU: Nifthu fid-disgħa ta' fil-ghodu sas-siegħa ta' wara nofs in-nhar. Imbagħad nerġghu nifthu fit-tlieta u nofs sat-tmienja ta' fil-ghaxija. Nhar ta' Sibt nibqgħu miftuhin sad-disgħa. Nhar ta' Hadd tkun frank.

TONINU: U fil-festi wkoll, hux?

PAWLU: Fil-festi nifthu nofs ta' nhar biss. Xoghlok ikun li taqdi l-parruċċani fil-ħanut, tistiva l-menkanzija li taslilna, u tagħti tfarfira u kinsa hafifa kull fil-ghodu.

TONINU: Infarfar u niknes jien?

PAWLU: Dak biss. Għall-ħasil ta' l-art u tal-vetrini jkollni nħallas barrani. Jigi daqsxejn ta' ġuvernott darba fil-ġimgħa. Issa tista' tibda għax hlejna hin biżżejjed inpaċċu. Ara daħlu n-nies. L-oġġetti kollha għandhom il-prezz fuqhom.

\* \* \*

TONINU: (*imdejjaq u għajjien*) Wasalt, ma.

ORSLA: (*mill-bogħod*) Qieghda nsahhanlek l-ikel, Ton.

TONINU: (*riesaq*) Inhossni għajjien mejjet, Ma strahtx kwarta bil-qieghda. Meta ma kellniex nies, qalaghli l-vetrini.

ORSLA: Mela m'għadux iġib wiehed għall-ħasil tal-vetrini?

TONINU: Għadu. Imma l-lum tah li jirrangja l-vetrini. Ghajejt tiela' u niezel mas-sellum, u nqandel għal fuq l-ixkaffi.

ORSLA: Xi trid taghmel, ibni! Taf li mhux minni kien li taqbad taħdem.

TONINU: (*jisbel*) Xbajt nisimghek tgħiduli dal-kliem. Ghax ma tgħidx li qieghed jerdagħli demmi!? Dak hu!

ORSLA: Il-hinijiet qalhomlok mill-ewwel, ibni.

TONINU: U l-hinijiet biss? Ma qallix li sa jibda jipproffitta minn kull haġa ta' xejn biex inaqqasli mill-paga tal-ġimgħa.

ORSLA: Daka jagħmillek hekk biex ma tkunx traskurat. Il-merkanzija bil-ħsara ma' wiċċu tibqa'.

TONINU: (*bil-herra*) Mela, skond kliem, jiena traskurat! Hux hekk jien?

ORSLA: M'iniex ngħidlek dan.

TONINU: Jipprofitta, ma; dak li jagħmel. Il-lum stess: ftaht kaxxa bit-tazzi u kien hemm tmienja mkissrin. Għaddhom u naqqashomli mill-paga. Ma riedx jifhem li hekk waslu. Qal li nkisru għax tlaqt il-kaxxa minn fuq spallti bil-guffaġni. Tista' tghid li ma tiġix ġimġha li ma jarax fuqieq iqabbad difrejh.

ORSLA: Għax ma tipprovax issib post aħjar?

TONINU: Kelma għidt. Mhux għalkemm issib post aħjar. Wara kollox, x'hin tridni mmur nitkellem: fid-disgħa ta' bil-lejl?

ORSLA: Imma intom fit-tmienja tagħlqu.

TONINU: Għall-klijenti nagħlqu fit-tmienja, meta fil-hanut ma jkun fadal hadd dak il-hin. Imbagħad ikun irid li nqieghdu f'pothom l-affarijiet li nkun qlajt u li ma nkunx ilhaqt warrabt waqt ir-rush tan-nies. Fil-hanut hemm bżonn ta' tnejn min-nies ohra biex ma jkunx hemm tbatija. Hu ma jiċċaqlaqx minn fuq il-cash.

ORSLA: Hawn, Ton, għandek l-ikel. Thallihx jiksahlek.

\* \* \*

ABELA: Ghaddi, Orsla, ghaddi.

ORSLA: Gejt biex nara għandekx xi risposta għal ibni, Sur Abela.

ABELA: M'għamilna xejn, Orsla.

ORSLA: Jiena għidt zgur sa taqđini daqskemm taf nies, sinjur.

ABELA: Daqshekk hu. Tkellimt ma' hafna hbieb tiegħi, imma m'għamilna xejn. Min ighidlek, mal-Gvern bl-eżamiġiet, meta jkun hemm xi eżami jersaq; min irid lil xi hadd ta' esperjenza; ohrajn jitolbuk iċ-ċertifikati tas-Senior jew tal-Matrikola. Min haġa u min ohra, ma rnexxieli nsiblu ebda post.

ORSLA: Santa, santa, kif sirna! Dana ibni ma jridx xi post għoli; daqsxejn ta' impieg biex għallanqas ikun qed jagħmel xi haġa... (mortifikata) Fejn wasalna: Matrikola, Senior, book-keeping, shorthand, typewriting għal daqsxejn ta' impieg bla ebda futur ta' xejn.

ABELA: Imma hu qed jaħdem, hux hekk?

ORSLA: Qed jaħdem kieku. Sar miżerja f'dis-sena u nofs li ilu jaħdem f'dal-post.

ABELA: Eh, Ors, il-paga n-nies ma jhallsuhix ta' xejn.

ORSLA: U kieku lanqas igerger sa barra minn hekk. Imma issa diġà beda jtektiklu li minn hawn u erba' xhur ohra jibagħtu 'l barra.

ABELA: Ghala? Sa jagħlaq il-hanut? Ma naħsibx, daqskemm hu mqabbad tajjeb.

ORSLA: Le, x'jaghlaq jaghlaq! Imma erba' xhur oħra Toninu tiegħi jaghlaq tmintax-il sena.

ABELA: B'daqshekk?

ORSLA: Jekk jibqa' jzommu miegħu, is-Sur Pawl ikollu jzidu fil-paga.

ABELA: Fhimtek. Allura flok iżomm lil ibnek b'paga oghla, idahhal wiehed iehor iżghar u jġi qed jiffranka..... fl-istess hin ikun qed jinqeda l-istess.

ORSLA: Ma nafx kemm jinqeda l-istess. Hemm differenza bejn wiehed u iehor, Ibni qatt ma messlu b'haqq labra tar-ras. Li kellu qabel, kien qed iġorru pulit pulit. Kellu jehles minnu l-'um qabel għada.

ABELA: Imma dawn l-affarijiet ċerti nies ma jqsuhomx.

ORSLA: Insomma, ibni riżqu hażin wisq. Ma rridx intellfek hin iktar. Nirringrazzjak xorta waħda tat-taħbit li hadt minhabba f'ibni.

ABELA: Jekk jinqala' xi haġa mill-ġdid ngħarrfek. Inti, tkun għaddejja minn hawn, ma tiflej xejn jekk tidhol tistaqsini.

ORSLA: Grazzi ta' kollox. Tkun qed tarfa' ruh mill-Purgatorju. Sahħa, Sur Abela.

ABELA: Sahħa, Orsla.

\* \* \*

TONINU: Ma, mort għand is-Sur Abela?

ORSLA: (*xotta*) Iva... mort.

TONINU: Għalxejn, hux?

ORSLA: M'ghamilna xejn.

TONINU: Bsartu jien. Rajtek xotta fi kliemek.

ORSLA: Xi stajt nagħmel iżjed, ibni?

TONINU: Ma fissirtlux li minn hawn u ftit iehor sa nkun bla xogħol? M'ghidtlux li sa nargħa' nsirlek ta' pis fuq spallejk bħalma kontlok meta kont għadni mmur l-iskola?

ORSLA: Għidtlu, iva. Kollox għidtlu.

TONINU: U hu x'qallek? Ma kellimli 'l hadd? Nesa kemm kont tagħmillu pjaċiri u tmur toqgħodlu ma' wliedu meta kienu għadhom żgħar?

ORSLA: Tgħidx hekk fuq is-Sur Abela. Dejjem hallasni tajjeb talli għamilt miegħu.

TONINU: Mela ma ngħidx? La jkollhom hobżhom maħbuż, xejn ma jimpurtahom mill-bżonnijiet ta' haddiehor.

ORSLA: Is-Sur Abela għamillek mill-aħjar... imma ma rnexxilux.

TONINU: Tant għamilli mill-aħjar li hallieni nċeġjaq.

ORSLA: Qalli li tkellem ma' kemm-il wiehed.

TONINU: U ma wasal imkien. Ir-rakkmandazzjonijiet — jekk għamilhom — ma swew xejn.

ORSLA: Qalli li mal-Gvern ma jistax iqabbdek taħdem għax dawk l-impiegi jsiru bl-eżamijiet.

TONINU: Sata' ma qallek xejn. Sa daqshekk konna nafu daqsu.

ORSLA: Qalli wkoll li tkellem ma' nies oħra: min qallu li jrid wiehed jaf il-*book-keeping*, min talbu ċertifikat tas-*Senior*, u min staqsieh jekk tafx ix-*Shorthand*. Minn dan kollu xejn ma għandek int.

TONINU: Af'ura l-impiegi għal dawn biss qegħdin?

ORSLA: Is-Sur Abela ma satax jiteklimlek għal xi post tas-sengħa għax inti m'għandek l-ebda sengħa. Ma tghidx taf taħdem fl-elettriku, jew fl-injam, jew fil-muturi, xejn.

TONINU: Mela nista' ngħid li għalija m'hemm l-ebda xaqq dawl.

ORSLA: Tgħidli li rrid inqanqal l-imghoddi; imma kemm kont ngħidlek biex ma titlaqx l-iskola.

TONINU: Ma, targax tibda.

ORSLA: Kieku din is-sena u nofs, flok qbadt taħdem fejn gie gie, komplejtha l-iskola, kieku s'issa għandek iċ-ċertifikati li teħtieġ biex ikollok post għal qalbek u ma kien ikun jonqsok xejn.

TONINU: Issa li hemm hemm.

ORSLA: Ma smajtx mit-twissijiet tiegħi, ibni. Kont tghidli: "aħjar għasfur f'idi minn mija f'-ajru". Kont tghir għal sha-bek għax tarahom bil-flus fil-but waqt li int kont għadek medħi fuq il-kotba.

TONINU: Ma, x'bajt nisimgħek tghid.

ORSLA: Qabel forsi kont dgħajfa wisq miegħek u hallejtha tghaddi ta' rasek bla ma waqftlek kif kien imissni nagħmel. Għaddiet sena u nofs minn haġtek mingħajr ma kenitlek ta' ebda siwi. Sena u nofs fil-hajja ta' għvni mhumiex ċa'ta meta għal għadma hawn mitt kelb.

TONINU: (*imdejjaq*) X'tistenna, ma, li nċapċap'ek għal kliemk mimli għerf u għaqal? Issa hallek mit-thewdin. . . Issa fatti rridu, ma. Irrid naf x'sa nagħmel la s-Sur Pawl jittfaġġni 'l barra. Dak l-importanti. Billi noqgħod innewwah fuq x'messni għamilt, imma m'għamiltx, fejn inkun nibqa'. M'iniex nitlob wisq jien mid-dinja. Għallanqas li nkun nista' nibqa' nżomm il-post li għandi.

ORSLA: Imma la l-liġi qiegħda hekk, ibni, xi trid tagħmel?

TONINU: (*jishon*) Il-liġi mhux in-nies għamluha? Jagħmlu oħra li ma tistax titfa' 'l barra impjegat onest għalxejn b'xejn. Il-Gvern jindahal lid-ditti privati sa liema età jibqgħu jzommu hll-impjegati tagħhom? Le, hux? Jistgħu jibqgħu jzommuhom

ukoll wara li jkun għalqu s-sittin. Mela ma jindahalx fil-paga ta' min ikun għalaq it-tmintax. Ahjar xi haġa milli xejn.

ORSLA: Qed tħallat haġa m'ohra, ibni... imma naghdrek għax bħalissa qiegħed tqis b'xibrek biss. Meta tkun aktar kalm inkunu nistgħu nitkellmu ahjar.

TONINU: Meta nista' nkun kalm jien? Meta nagħlaq snini u bħala rigal għall-*birthday* il-prinċipal ighidli: "Daqshekk għamilt miegħi. Minn għada għandi 'l haddiehor iżgħar minnek"?

ORSLA: Issa biżżejjed. Hawn ġibtlek l-ikel. Oqgħod kul bil-kwiet.

TONINU: (*furjuż*) X'noqgħod niekol bil-kwiet! Mela niflaħ indaħhal ikel fl-istonku tiegħi? Ma rridx niekol! Hiereg 'il barra biex immur nimxi wahdi qalb l-egħlieqi fejn ma nara 'l hadd. Sejjer!

ORSLA: (*imbikkija*) Hu xi haġa qabel toħroġ. Toninu isma' minni. (*Tisbita tal-bieb ta' barra*).